

بچی کا نام رحیمہ رکھنا

دارالافتاء اہلسنت (دعوت اسلامی)

سوال

بچی کا رحیمہ نام رکھنا کیسا؟

جواب

رحیمہ کا معنی ہے: بہت رحم والی، شفقت کرنے والی، مہربان۔ لہذا بچی کا یہ نام رکھنا درست ہے۔ یہ رحیم کی مونث ہے اور رحیم اللہ تعالیٰ کے صفاتی ناموں میں سے ہے، لیکن یہ ایسا نام نہیں، جو اللہ تبارک و تعالیٰ کے ساتھ خاص ہو۔

البتہ! بہتر یہ ہے کہ بچی کا نام نیک خواتین مثلاً امہات المومنین، حضور علیہ الصلوٰۃ والسلام کی شہزادیوں، صحابیات رضی اللہ تعالیٰ عنہن اور دیگر صالحات میں سے کسی کے نام پر رکھا جائے کہ حدیث پاک میں اچھوں کے نام پر نام رکھنے کی ترغیب ارشاد فرمائی گئی ہے، نیز امید ہے کہ اس سے ان ہستیوں کی برکت بچی کے شامل حال ہوگی۔

القاموس الوحید میں ہے ”الرحیم: بہت رحم والا، مشفق و مہربان۔“ (القاموس الوحید، صفحہ 609، مطبوعہ: کراچی)

جو نام اللہ عز و جل کے ساتھ خاص نہیں ہیں، ان کے متعلق درمختار میں ہے ”وجاز التسمیۃ بعلی و رشید و غیرہما من الاسماء المشتركة ویراد فی حقنا غیر ما یراد فی حق اللہ تعالیٰ“ ترجمہ: اسمائے مشترکہ میں سے علی، رشید اور ان کے علاوہ نام رکھنا جائز ہے اور (ان اسماء سے) جو معنی اللہ تعالیٰ کے لیے مراد لیے جاتے ہیں، ہمارے حق میں اس کے علاوہ معنی مراد لیے جائیں گے۔ (الدر المختار مع رد المحتار، کتاب الحضر والاباحہ، جلد 9، صفحہ 688، 689، مطبوعہ: کوئٹہ)

فتاویٰ مصطفویہ میں ہے ”بعض اسماء الہیہ جو اللہ عز و جل کے لیے مخصوص ہیں جیسے اللہ، قدوس، رحمن، قیوم وغیرہ، انہیں کا اطلاق غیر پر کفر ہے، ان اسماء کا نہیں، جو اس کے ساتھ مخصوص نہیں جیسے عزیز، رحیم، کریم، عظیم، علیم، حی وغیرہ۔“ (فتاویٰ مصطفویہ، صفحہ 90، شبیر برادرز، لاہور)

الفردوس بما ثور الخطاب میں ہے ”تسموا بخیار کم“ ترجمہ: اپنے اچھوں کے نام پر نام رکھو۔ (الفردوس بما ثور الخطاب، جلد 2، صفحہ 58، حدیث: 2328، دارالکتب العلمیہ، بیروت)

صدر الشریعہ مفتی محمد امجد علی اعظمی علیہ الرحمۃ تحریر فرماتے ہیں: ”انبیائے کرام علیہم الصلوٰۃ والسلام کے اسمائے طیبہ اور صحابہ و تابعین و بزرگان دین کے نام پر نام رکھنا بہتر ہے، امید ہے کہ اون کی برکت بچہ کے شامل حال ہو۔“ (بہار شریعت، جلد 3، حصہ 15، صفحہ 356، مکتبۃ الدینہ، کراچی)

وَاللّٰهُ اَعْلَمُ عَزَّ وَجَلَّ وَرَسُوْلُهُ اَعْلَمُ صَلَّى اللّٰهُ تَعَالٰی عَلَیْهِ وَاٰلِهٖ وَسَلَّم

مجیب: مولانا محمد شفیق عطاری مدنی



Dar-ul-Ifta Ahlesunnat (Dawat-e-Islami)



www.fatwaqa.com



[daruliftaahlesunnat](https://www.facebook.com/daruliftaahlesunnat)



[DaruliftaAhlesunnat](https://www.youtube.com/DaruliftaAhlesunnat)



[Dar-ul-ifta AhleSunnat](https://play.google.com/store/apps/details?id=com.daruliftaahlesunnat)



feedback@daruliftaahlesunnat.net